

بِسْمِ اللّٰهِ الرَّحْمٰنِ الرَّحِیْمِ

اعمال میں

دائیں اور بائیں کا شرعی معیار

مولانا مفتی اختر امام عادل قاسمی

مہتمم جامعہ ربانی منور و اشرف ضلع سمست پور بہار

شائع کردہ

مفتی ظفر الدین اکیڈمی، جامعہ ربانی منور و اشرف

ادھر کچھ عرصہ سے عوام میں ایک مسئلہ دلچسپی کا موضوع بنا ہوا ہے، اور اہل ذوق کی طرف سے اس ضمن میں سوالات بھی آتے رہتے ہیں، مسئلہ یہ ہے کہ گھڑی کس ہاتھ میں باندھی جائے؟ دائیں ہاتھ میں یا بائیں ہاتھ میں؟ بہتر اور سنت سے قریب تر طریقہ کیا ہے؟.....“

نئے مسائل کو حل کرنے کا طریقہ

اس ضمن میں سب سے پہلے یہ بات ذہن میں رکھنی چاہئے کہ اسلامی تاریخ کی اب تک کی روایت یہ رہی ہے کہ جب بھی کوئی نئی صورت حال پیش آئی ہے اور امت کسی نئے مسئلے سے دوچار ہوئی ہے تو اس کو حل کرنے کے لئے بنیادی طور پر دو طریقے اختیار کئے گئے ہیں:

(۱) اول یہ کہ اس ضمن میں اسلام کی اصولی ہدایات کیا ہیں؟ (۲) دوسرے یہ کہ سلف کا تعامل کیا رہا ہے؟ اسلام کی چودہ سو (۱۴۰۰) سالہ تاریخ گواہ ہے کہ ہر دور کے علماء نے اپنے عہد کے مسائل کو اسی اصول پر حل کیا ہے، اور آج بھی جب کسی مسئلہ پر غور کیا جائے گا تو اسی روشنی میں غور کیا جائے گا۔

گھڑی کس ہاتھ میں باندھیں؟

ہاتھ میں گھڑی باندھنے کا رواج عہد نبوت میں نہیں تھا اور نہ قدیم عہد اسلامی میں اس کا وجود ملتا ہے، اس لئے ظاہر ہے کہ نہ قرآن و حدیث میں اس سلسلے میں صریح ہدایت مل سکتی ہے اور نہ ہمارے فقہاء کے یہاں اس ضمن میں کسی صراحت کی امید ہے،..... ہاتھ گھڑی خالص عہد جدید کی پیداوار ہے، پچھلے ادوار میں دھوپ گھڑی کا رواج تھا،..... پھر بڑے ٹاوروں کی شکل میں گھنٹہ گھر بنائے گئے، جس کا نظام حکومت یا کسی امیر کبیر کے ہاتھ میں ہوتا تھا عام لوگوں کو اس کے انتظام سے کوئی سروکار نہیں ہوتا تھا، وہ صرف اس سے استفادہ کرتے تھے، پھر آہستہ آہستہ یہ عام لوگوں کے دسترس میں آئی تو دیوار گھڑی اور پھر ٹیبل گھڑی وجود میں آئی، مگر اس عہد تک اس کا استعمال انفرادی نہیں بلکہ اجتماعی تھا، یعنی ایک پوری جماعت (چھوٹی یا بڑی) اس سے استفادہ کرتی تھی، لیکن اس کے بعد سائنس نے اور

ترقی کی اور انفرادی استعمال کے لئے جیب گھڑی وجود میں آگئی،..... ان تمام ادوار میں یہ سوال کبھی منظر عام پر نہیں آیا کہ گھڑی دائیں دیوار پر لگائی جائے یا بائیں دیوار پر، گھڑی دائیں جیب میں رکھی جائے یا بائیں جیب میں؟ اس کا استعمال ہر شخص اپنی سہولت کے لحاظ سے کرتا تھا،..... لیکن سائنس کی بے پناہ ترقی کے بعد جب ہاتھ گھڑی وجود میں آئی تو مدت ایجاد سے کافی عرصہ کے بعد یہ سوال ابھر کر سامنے آیا کہ گھڑی دائیں ہاتھ میں باندھی جائے یا بائیں ہاتھ میں؟..... اس کے اسباب خواہ کچھ بھی ہوں لیکن بہر حال یہ سوال اپنی جگہ اہمیت رکھتا ہے کہ گھڑی کے استعمال کا افضل طریقہ کیا ہے؟

ایک رائے

اس تعلق سے ایک بالکل ابتدائی رائے جو کسی بھی عام مسلمان کے ذہن میں پہلی بار آتی ہے یہ ہے کہ دایاں ہاتھ میں باندھنا چاہئے، اس لئے کہ دایاں کو بائیں پر فضیلت حاصل ہے،..... دراصل اس فکر کی بنیاد وہ روایات ہیں جن میں رسول اللہ ﷺ کا پسندیدہ معمول دایاں سے شروع کرنا بتایا گیا ہے، یہ روایات بہت سی کتب حدیث میں موجود ہیں، مثلاً:

حضرت عائشہ صدیقہؓ روایت کرتی ہیں کہ:

كان النبي ﷺ يعجبه التيمن في تنعله وترجله وطهوره وفي شانه كله ،

(صحیح البخاری ج ۱ ص ۷۲ حدیث نمبر ۱۶۶، ط دار ابن کثیر الیمامۃ بیروت ۱۹۸۷ء وغیرہ)

ترجمہ: نبی کریم ﷺ اپنے نعل مبارک اور کنگھا کے استعمال اور طہارت وغیرہ بلکہ ہر معاملے میں دایاں کو پسند فرماتے تھے۔

اصل ضابطہ

مگر میرے نزدیک یہ خیال ہر معاملے کے لئے درست نہیں ہے، اور نہ اس کو پوری زندگی کے لئے دائمی قانون کارنگ دیا جاسکتا ہے:

☆ اس لئے کہ قانون اسلامی میں کہیں بھی اس کو قاعدہ کلیہ کے طور پر پیش نہیں کیا گیا ہے، بلکہ کئی چیزیں

اس کے برعکس موجود ہیں، جن میں دایاں کے بجائے بائیں سے شروع کرنے کو ترجیح دی گئی ہے، اور کئی ایسی چیزیں

بھی آپ کو نظر آئیں گی جن میں دایاں اور بائیاں میں سے کسی کو بھی ترجیح حاصل نہیں ہے،.....

علامہ ابن الحاجؒ الماکی نے مذکورہ حدیث میں تین چیزوں کے ذکر کو علامتی قرار دیا ہے، ان کے بقول انسان کے جائز اعمال یا تو واجب ہونگے یا مستحب یا مباح، حدیث میں طہور سے جنس واجبات کی طرف، ترجل سے جنس مندوبات کی طرف اور تنعل سے جنس مباحت کی طرف اشارہ ہے، یعنی واجبات، مستحبات اور مباحت تمام میں دائیں سے ابتدا کرنا پسندیدہ نبوی ہے (المدخل لابن الحاجؒ (م ۷۳۷ھ) ج ۲ ص ۲۸۰)

فقہاء و محدثین نے اس سلسلے کی تمام روایات و آثار کو سامنے رکھ کر ایک عمومی ضابطہ مقرر کیا ہے، اور اس ضمن میں کچھ اعمال و افعال کی نشاندہی بھی کی ہے، اس کی مختصر تفصیل یہ ہے :

(۱)

ایسے اعمال جن میں دائیں بائیں کی تخصیص نہیں

(۱) ایسے اعمال جن کو دائیں اور بائیں دونوں جانب بیک وقت انجام دیا جانا ممکن ہو، ان میں کسی جانب کو ترجیح حاصل نہ ہوگی، بلکہ دونوں کو عمل میں یکساں طور پر شامل کیا جائے گا، مثلاً وضو میں دونوں ہتھیلیاں اور دونوں رخسار ساتھ دھلے جائیں گے، سر کا اور دونوں کانوں کا مسح ساتھ کیا جائے گا، وغیرہ (عمدة القاری شرح البخاریؒ للعبی ج ۴ ص ۲۷۴)

(۲)

دائیں سے شروع ہونے والے اعمال

(۲) ایسے اعمال جن میں درج ذیل شرائط پوری ہوتی ہوں ان کو دائیں جانب سے شروع کیا جائے گا:

☆ دائیں اور بائیں کو بیک وقت کرنا ممکن نہ ہو،

☆ عمل قابل تکریم ہو یعنی اس سے فضیلت و شرف کا اظہار ہوتا ہو،

☆ یا وہ عبادات کے قبیل سے ہو اور بذات خود مطلوب ہو، یعنی زندگی یا دین کی دائمی ضروریات میں شامل

ہو.....

اس کی مثال میں بعض ان اعمال کی نشاندہی کی جاتی جن کا تذکرہ حدیث یا فقہ اسلامی کی کتابوں میں صراحت کے ساتھ آیا ہے:

مسجد یا گھر میں داخل ہونا

صحابی رسول حضرت انس فرماتے ہیں کہ:

من السنة إذا دخلت المسجد أن تبدأ برجلك اليمنى وإذا خرجت أن تبدأ برجلك اليسرى (اخرجه الحاكم ج ۱ ص ۲۱۸ طرارة المعارف العثمانية)

ترجمہ: سنت طریقہ یہ ہے کہ جب مسجد میں داخل ہوں تو دائیں پاؤں سے شروع کریں اور جب نکلیں تو بائیں پاؤں سے شروع کریں۔

جو تا چپل پہننا

حضرت ابو ہریرہ روایت کرتے ہیں کہ رسول اللہ ﷺ نے ارشاد فرمایا:

إذا انتعل احدكم فليبدأ باليمين وإذا نزع فليبدأ بالشمال (صحیح بخاری مع الفتح ج ۱ ص ۳۱۱ ط السلفية، صحیح مسلم ج ۳ ص ۱۶۶ ط الحلی)

ترجمہ: کوئی جو تا پہننے تو دائیں سے شروع کرے اور اتارے تو بائیں سے شروع کرے۔

کنگھا استعمال کرنا..... حضرت عائشہ والی روایت میں کنگھا کا صاف ذکر ہے۔

وضو میں ہاتھ پاؤں دھونا

حضرت ابو ہریرہ سے روایت ہے کہ رسول اللہ ﷺ نے ارشاد فرمایا:

إذا لبستم وإذا توضأتم فابدؤا بميامنكم (ابوداؤد ج ۴ ص ۳۷۹ ط عزت عبید دعاس، نووی نے ریاض الصالحین میں اس کو صحیح قرار دیا ہے (ص ۳۳۷ ط الرسالہ)

ترجمہ: جب تم کپڑے پہنو اور وضو کرو تو دائیں سے شروع کرو۔

اعضاء تیمم پر مسح کرنا

حضرت انسؓ کی روایت میں ہے کہ آپ ﷺ نے پہلے دایاں طرف کے اعضاء پر مسح فرمایا الحدیث۔
(سنن ابی داؤد باب تیمم ج ۱ ص ۱۲۶ حدیث نمبر ۳۲۱ ط دارالکتب العربی بیروت)

نماز کی صفوں میں شامل ہونا،

حضرت براء بن عازبؓ بیان فرماتے ہیں کہ:

كنا إذا صلينا خلف رسول الله ﷺ أحببنا أن نكون عن يمينه يقبل علينا بوجهه (صحیح مسلم ج ۱ ص ۳۹۲ ط الحلی)

ترجمہ: جب ہم لوگ رسول اللہ ﷺ کے پیچھے نماز پڑھتے تھے تو ہم چاہتے تھے کہ آپ کی دائیں طرف کھڑے ہوں۔

کھانا پینا

حضرت حفصہؓ بیان فرماتی ہیں:

أن رسول الله ﷺ كان يجعل يمينه لطعامه و شرابه و ثيابه و يجعل شماله لما سوى ذلك (ابوداؤد ج ۱ ص ۳۲)

ترجمہ: رسول اللہ ﷺ اپنا دایاں ہاتھ کھانے، پینے اور کپڑوں کے لئے استعمال فرماتے تھے، اور بائیں ہاتھ ان کے علاوہ دیگر کاموں کے لئے۔

کپڑے پہننا

حضرت ابو ہریرہؓ سے مروی ہے کہ:

كان النبي ﷺ إذا لبس قميصاً بدأ بميامنه (ترمذی ج ۴ ص ۲۳۹ ط الحلی)،

ترجمہ: نبی کریم ﷺ قمیص کو دائیں جانب سے پہنتے تھے،

خف یا موزہ کا استعمال بھی دائیں طرف سے ہونا چاہئے، (بدائع الصنائع لکاسانی ج ۱ ص

۱۴۹، معنی المحتاج ج ۱ ص ۶۷، المعنی لابن قدامة ج ۱ ص ۲۹۸)

مسواک کا ذکر بھی احادیث میں آیا ہے، (سنن ابی داؤد ج ۴ ص ۱۱۸ طدار الکتب العربی بیروت) اس

کو دایاں ہاتھ سے پکڑنا اور منہ میں دائیں طرف سے شروع کرنا مسنون ہے، (معنی المحتاج ج ۱ ص ۱۵۵، المعنی لابن

قدامة ج ۱ ص ۹۶)

ناخن کاٹنا

ہاتھوں اور پاؤں کے ناخن کاٹنے میں بھی دائیں سے آغاز کرنا مسنون ہے، (تحفۃ المحتاج بشرح المنہاج

ج ۳ ص ۶۷، معنی المحتاج ج ۴ ص ۲۹۶، المعنی لابن قدامة ج ۱ ص ۸۷)

سرمونڈانا

حضرت انسؓ سے روایت ہے کہ رسول اللہ ﷺ نے حج کے موقع پر رومی اور نحر کے بعد حلاق کو طلب فرمایا اور

پہلے دائیں اور پھر بائیں جانب حلق فرمایا اور پھر وہ بال لوگوں میں تقسیم کرنے کے لئے عنایت فرمایا (دیکھئے صحیح مسلم ج

۲ ص ۹۴ ط الحلی)

نماز میں سلام پھیرنا

حضرت عبداللہ بن مسعودؓ روایت فرماتے ہیں کہ:

أن النبی ﷺ کان یسلم عن یمینہ السلام علیکم ورحمة اللہ حتی یریٰ بیاض خدہ

الایمن وعن یشارہ السلام علیکم ورحمة اللہ حتی یریٰ بیاض خدہ الایسر (نسائی ج ۳ ص ۶۲ ط

المکتبۃ التجاریۃ، التلخیص لابن حجر ج ۱ ص ۲۷۰ ط شرکتہ الطباعة الفدیۃ المتحدۃ)

ترجمہ: نبی کریم ﷺ دائیں طرف سلام پھیرتے تھے یہاں تک کہ آپ کا دائیں رخسار نظر آتا تھا پھر بائیں

جانب سلام پھیرتے تھے یہاں تک کہ بائیں رخسار نظر آنے لگتا تھا۔

اذان

☆ مؤذن جیعلتین میں پہلے دائیں جانب التفات کرے گا پھر بائیں جانب، حضرت بلالؓ کا معمول یہی تھا
(بدائع الصنائع ج ۱ ص ۱۲۹)

☆ نومولود بچے کے کان میں جو اذان دی جاتی ہے اس کا بھی یہی حکم ہے کہ دائیں کان سے پہلے دی جائے
(تحفۃ المحتاج ج ۹ ص ۶۷۶، مغنی المحتاج ج ۲ ص ۲۹۶)

غسل میت

میت کو غسل دیتے وقت دائیں جانب سے آغاز کرنا مسنون ہے، حضرت ام عطیہؓ روایت کرتی ہیں کہ
رسول اللہ ﷺ نے اپنی صاحبزادی حضرت زینبؓ کے انتقال کے موقعہ پر طریقہ غسل کے تعلق سے ہدایات دیتے
ہوئے فرمایا،

إبدان بمیامنها ومواضع الوضوء منها (اخرجه البخاری، فتح الباری ج ۳ ص ۱۳۰ ط السلفیہ، صحیح مسلم
ج ۲ ص ۶۲ ط الحلی)

ترجمہ: دائیں جانب اور مقامات وضو سے شروع کرو۔

مجلس میں کسی چیز کی تقسیم

مجلس میں کسی مشروب یا کھانے پینے کی چیز کی تقسیم میں بھی دائیں سے ابتدا کی جائے گی، اگرچہ بائیں
جانب زیادہ اہل شرف لوگ موجود ہوں، حضرت انسؓ سے روایت ہے کہ:

رسول اللہ ﷺ کی مجلس میں دودھ پیش کیا گیا آپ نے اسے تناول فرمایا، آپ کی دائیں طرف ایک اعرابی
بیٹھے ہوئے تھے، اور بائیں طرف حضرت ابوبکرؓ تشریف فرما تھے حضرت عمرؓ نے دریافت فرمایا، یا رسول اللہ! کیا ابوبکرؓ
کی خدمت میں پیش کروں؟ لیکن دودھ اعرابی کو پیش کیا گیا اور آپ نے ارشاد فرمایا ”الایمن فالایمن“ دایاں تو
دایاں ہے (فتح الباری مع البخاری ج ۱ ص ۸۶ ط السلفیہ)

سونے کی حالت

سونے میں بھی دائیں کروٹ لیٹنا مستحب ہے، حضرت براء بن عازبؓ روایت کرتے ہیں:
 كان رسول الله ﷺ كان إذا آوى إلى فراشه نام على شقه الايمن (بخاری مع الفتح ج ۱۱ ص ۱۱۵ السلفية)

ترجمہ: رسول اللہ ﷺ جب بستر پر تشریف لے جاتے تو اپنی دائیں کروٹ آرام فرماتے تھے۔

☆ طواف بھی خانہ کعبہ کے دائیں سے شروع کیا جائے گا، فقہاء نے اس کو واجبات میں شمار کیا

ہے (الموسوعة الفقهية ج ۳۵ ص ۲۹۶)

☆ اسی طرح مسجد میں بیٹھنا، ☆ سرمہ لگانا، ☆ مونچھ تراشنا، ☆ زیر بغل صاف کرنا، ☆ مصافحہ

کرنا ☆ حجر اسود کو بوسہ دینا ☆ رمی جمار کرنا وغیرہ ان تمام اعمال کو دائیں طرف سے شروع کرنا افضل ہے (تفصیلات کے لئے دیکھئے: مغنی المحتاج ج ۳ ص ۲۵۰، فتح الباری علی شرح صحیح البخاری للاحمد بن حجر العسقلانی ج ۱ ص ۲۷۰، ۲۷۱ ط دار المعرفۃ بیروت ۱۳۷۹ھ، حاشیہ محمد بن عبدالہادی السندی (۱۱۳۸ھ) ج ۱ ص ۳۶۵، عمدۃ القاری شرح صحیح البخاری لبدردین العینی (م ۸۵۵ھ) ج ۴ ص ۲۷۳، ۲۷۴)

(۳)

بائیں سے شروع ہونے والے اعمال

ایسے اعمال جو قابل تکریم نہ ہوں، جن میں ازالہ وترک کا مفہوم پایا جاتا ہو، ان میں بائیں جانب کو ترجیح حاصل ہوگی، مثلاً مسجد سے باہر نکلنا، بیت الخلا جانا، استنجا کرنا، ناک صاف کرنا، بدن سے کپڑے اتارنا، پاجامہ، جوتے، اور خف نکالنا، وغیرہ،..... ان میں سے اکثر باتوں کا تذکرہ احادیث اور کتب فقہ میں آیا ہے (مکمل ضابطہ اور اصولی بحث کے لئے دیکھئے: حاشیہ الالبانی علی ابن ماجہ ج ۱ ص ۱۴۱ ط دار الفکر بیروت، فتح الباری علی شرح صحیح البخاری للاحمد بن حجر العسقلانی ج ۱ ص ۲۷۰، ۲۷۱ ط دار المعرفۃ بیروت ۱۳۷۹ھ، حاشیہ محمد بن عبدالہادی السندی (۱۱۳۸ھ) ج ۱ ص ۳۶۵، عمدۃ القاری شرح صحیح البخاری لبدردین العینی (م ۸۵۵ھ) ج ۴ ص ۲۷۳، ۲۷۴)

بذات خود غیر مطلوب اعمال

☆ اسی ضمن میں وہ اعمال بھی آتے ہیں جو بذات خود مطلوب نہیں ہیں بلکہ کسی وقتی ضرورت یا عذر کی بنا پر ان کی اجازت دی گئی ہے، علامہ بدرالدین عینی رقمطراز ہیں:

وما يستحب فيه التياسر ليس من الافعال المقصودة بل هي إما تروك وإما غير مقصودة (عمدة القاری ج ۴ ص ۲۷)

ترجمہ: جن اعمال کو بائیں سے شروع کرنا مستحب ہے وہ افعال بذات خود مقصود نہیں ہوتے، بلکہ یا تو وہ تروک کے قبیل سے ہیں یا بذات خود غیر مقصود ہیں۔

اس کی مثال میں انگوٹھی یا گھڑی وغیرہ کے استعمال کو پیش کیا جاسکتا ہے، اس لئے کہ فقہاء نے انگوٹھی کے بارے میں تصریح کی ہے کہ مردوں کے لئے اس کی اجازت ضرورت کی بنا پر دی گئی ہے، کیونکہ یہ دھات کا استعمال ہے، جو قباحت سے خالی نہیں، اسی لئے سلطان، قاضی اور صاحب ضرورت کے علاوہ دیگر اشخاص کے لئے اس کے استعمال کو مکروہ یا کم از کم خلاف افضل قرار دیا گیا ہے، (دیکھئے: حاشیہ ردالمحتار علی الدر المختار لابن عابدین ج ۶ ص ۳۶۱ طدار الفکر بیروت ۲۰۰۰ء، مجمع الانہر فی شرح ملتقى الابحر لعبد الرحمن شخنی زادہ (م ۸۰۷۱ھ) ص ۱۹۷ ج ۴ طدار الکتب العلمیۃ بیروت ۱۹۹۸ء وغیرہ)

ظاہر ہے کہ گھڑی تو اس سے بھی فروتر چیز ہے اور عہد نبوت کے بہت بعد کی ایجاد ہے، انگوٹھی پر قیاس کر کے بوجہ ضرورت مردوں کے لئے اس کی اجازت دی گئی ہے۔

دائیں یا بائیں سے شروع ہونے والے اعمال کی حقیقت

☆ دوسری بات یہ ہے کہ دائیں یا بائیں سے شروع ہونے والے اعمال کی جو بحث آتی ہے وہ مرگب قسم کے اعمال میں آتی ہے، یعنی ایسے افعال جو دائیں اور بائیں دونوں جانب پر بالترتیب مکمل ہوں، اس بحث میں وہ اعمال داخل نہیں ہیں جن کو اصطلاح میں عمل بسیط کہا جاسکتا ہے، یعنی جس کی تکمیل کے لئے دونوں جانب کی ضرورت نہیں ہوتی بلکہ صرف ایک جانب پر مکمل ہو جاتا ہو، مثلاً ہاتھ میں انگوٹھی پہننا نبی کریم ﷺ سے ثابت ہے، اور یہ آپ کے مستقل معمولات میں شامل تھا، لیکن بیک وقت دونوں ہاتھوں میں آپ انگوٹھیاں نہیں پہنتے تھے، بلکہ کسی ایک ہاتھ

میں پہنتے تھے اور روایات سے ثابت ہے کہ زیادہ تر بائیں ہاتھ میں پہنتے تھے.....

اسی طرح اس بحث میں وہ اعمال بھی نہیں آتے جس کو ایک ساتھ دونوں جانب کیا جاسکتا ہو، مثلاً وضو میں دونوں رخسار ایک ساتھ دھونا، اسی طرح دونوں کانوں پر ایک ساتھ مسح کرنا ممکن ہے، ایسے اعمال میں دائیں یا بائیں کسی جانب کو ترجیح نہ ہوگی بلکہ دونوں کو ایک ساتھ کیا جائے گا، چنانچہ وضو کرتے وقت رسول اللہ ﷺ کا معمول یہی تھا کہ دونوں رخسار کو ایک ساتھ دھوتے تھے وغیرہ..... اسی لئے شارحین حدیث نے اس کی وضاحت کرتے ہوئے لکھا ہے کہ ابتدا بالیمین کے مسئلے میں صرف ایسے اعمال داخل ہیں جن کو دائیں اور بائیں ایک ساتھ انجام دینا ممکن نہ ہو، علامہ سندھی رقمطراز ہیں:

يحب اليمين اى الابتداء باليمين اى لم يعهد فيه المقارنة ويكون من باب التشريف

(حاشیہ السندي علی سنن ابن ماجه ج ۱ ص ۳۶۵)

ترجمہ: رسول اللہ ﷺ دایاں سے آغاز کرنا پسند فرماتے تھے یعنی ایسے اعمال میں جن کو ایک ساتھ کرنا

متعارف نہ ہو اور قابل تکریم ہوں۔

اسی لئے حضرت عائشہؓ والی روایت میں ”فی شانہ کلمہ“ کا جملہ اگرچیکہ بظاہر عام ہے، لیکن باتفاق محدثین اس کا مصداق عام نہیں ہے، بلکہ اس میں صرف وہ اعمال داخل ہیں، جن کا تذکرہ بحث نمبر ۲ کے ضمن میں کیا گیا

تیمن کا مفہوم

☆ اسی لئے روایت عائشہؓ میں ”تیمن“ کا معنی ”دائیں کو اختیار کرنا نہیں“ بلکہ ”دائیں سے شروع کرنا“ ہے، اصحاب لغت نے اس کی وضاحت کی ہے (دیکھئے الصحاح للجوهري، المصباح المنير، غريب القرآن للراغب الاصفهاني، لسان العرب لابن منظور ماده يمين)

شارحین حدیث نے بھی اسی معنی کو ترجیح دی ہے ”(دیکھئے، حاشیہ الالبانی علی ابن ماجه ج ۱ ص ۱۴۱ ط

دار الفکر بیروت، فتح الباری علی شرح صحیح البخاری للاحمد بن حجر العسقلانی ج ۱ ص ۲۶۹، ۲۷۰ ط دار المعرفۃ بیروت ۱۳۷۹ھ

، حاشیہ محمد بن عبد البہادی السندي (۱۱۳۸ھ) ج ۱ ص ۳۶۵، عمدة القاری شرح صحیح البخاری لبدر الدین العینی (م

ہاتھ میں انگوٹھی یا گھڑی پہننے کا مسئلہ

ہاتھ میں انگوٹھی یا گھڑی پہننے کا مسئلہ اس عام ضابطے میں داخل نہیں ہے جس کے تحت کوئی قابل تکریم عمل دائیں جانب سے شروع کیا جاتا ہے، اس لئے کہ یہ عمل بسیط ہے عمل مرکب نہیں، یعنی یہ عمل دائیں اور بائیں دونوں جانب نہیں کیا جاتا بلکہ کسی ایک جانب ہی پورا ہو جاتا ہے، اور دائیں یا بائیں سے شروع کرنے کی بحث وہاں آتی ہے جہاں عمل ایک جانب سے شروع ہو کر دوسری جانب ختم ہو،

(۲) دوسری وجہ یہ ہے کہ انگوٹھی یا گھڑی کا استعمال بظاہر قابل تکریم عمل ہے، مگر بلا ضرورت اس کے استعمال کو پسند نہیں کیا گیا ہے، اس لئے کہ یہ دونوں چیزیں عموماً دھات سے تیار ہوتی ہیں، اسی لئے فقہاء اسلام نے مردوں کے لئے بلا ضرورت اس کے استعمال کو مکروہ یا کم از کم خلاف افضل قرار دیا ہے، (عورتوں کا استثناء ہے) اس لئے عام قابل تکریم اعمال کے زمرہ میں اس کو نہیں ڈالا جاسکتا بلکہ اصول کے مطابق ناپسندیدہ ہونے کی بنا پر اس کا استعمال بائیں جانب ہی مناسب ہے، یہی وجہ ہے کہ زیادہ تر روایات کے مطابق نبی کریم ﷺ انگوٹھی بائیں ہاتھ میں استعمال فرماتے تھے:

انگوٹھی کے تعلق سے روایات

☆ حضرت عبداللہ بن عمرؓ روایت کرتے ہیں:

أن النبی ﷺ كان يتختم في يساره و كان فصه في باطن كفه
(سنن ابی داؤد ج ۴ ص ۱۴۶ حدیث نمبر ۴۲۲۹ ط دار الکتب بیروت، السنن الکبریٰ للبیہقی ج ۱)

۴ ص ۴۲ ط دائرة المعارف حیدرآباد طبع اول ۱۳۴۴ھ)

ترجمہ: نبی کریم ﷺ اپنے بائیں ہاتھ میں انگوٹھی پہنتے تھے اور اس کا گمبہ تھیلی کی جانب ہوتا تھا۔

☆ حضرت انس بن مالکؓ سے روایت ہے کہ نبی کریم ﷺ کی انگوٹھی بائیں ہاتھ میں ہوتی تھی (صحیح مسلم

ج ۶ ص ۱۵۲ حدیث نمبر ۵۶۱۰ ط دار الجبل بیروت، السنن الکبریٰ للبیہقی ج ۴ ص ۱۴۲ حدیث نمبر ۷۸۱۸ ط دائرة

المعارف حیدرآباد ۱۳۴۴ھ، شعب الایمان للبیہقی ج ۸ ص ۳۶۹ حدیث نمبر ۵۹۵۳ ط مکتبۃ الرشدریاض وبعاد الدار

السلفیہ مبعیٰ طبع اول ۲۰۰۳ء)

اس مضمون کی متعدد روایات کتب حدیث میں موجود ہیں، بعض روایات میں دائیں ہاتھ میں بھی انگوٹھی پہننے کا تذکرہ موجود ہے (دیکھئے سنن ترمذی ج ۴ ص ۲۲۸ حدیث نمبر ۴۲۷۷۷ احیاء التراث العربی بیروت)

معمولات صحابہ و سلف صالحین

☆ روایات سے معلوم ہوتا ہے کہ زیادہ تر صحابہ کرام کا معمول بائیں ہاتھ میں انگوٹھی پہننے کا تھا، مثلاً:

☆ حضرت ابوبکر صدیقؓ اور حضرت عمر فاروقؓ، حضرت عثمان غنیؓ اور حضرت علیؓ کے بارے میں معتبر طور پر

ثابت ہے کہ وہ بائیں ہاتھ میں انگوٹھی پہنتے تھے (المحررات لآبن نجیمؒ (م ۹۷۰ھ) ج ۲۲ ص ۱۲۷، حاشیہ العدوی علی

کفایۃ الطالب الربانی لعلی الصعیدی العدوی الممالکیؒ (م ۱۱۸۹ھ) ج ۸ ص ۹۶ ط دار الفکر بیروت ۱۴۲۱ھ)

☆ حضرت عبداللہ بن عمرؓ، حضرت حسن بن علیؓ اور حضرت حسینؓ بھی بائیں ہاتھ میں انگوٹھی استعمال کرتے

تھے، (السنن الکبریٰ للبیہقیؒ ج ۴ ص ۴۲ ط دارۃ المعارف حیدرآباد طبع اول ۱۳۴۲ھ، المعجم الکبیر للطبرانیؒ ج ۳ ص

۱۰۱، حدیث نمبر ۲۵۴۰، ۹۸۷ ط مکتبۃ العلوم والحکم موصل ۱۹۸۳ء)

☆ البتہ صحابہ کرام میں صرف حضرت عبداللہ بن عباسؓ کے بارے میں منقول ہے کہ وہ دائیں ہاتھ میں

انگوٹھی پہنتے تھے (سنن ترمذی ج ۴ ص ۲۲۸)

☆ یونس بن اسحاق کا بیان ہے کہ انہوں نے حضرت قیس بن ابی حازمؒ، حضرت عبدالرحمن بن اسودؒ، اور امام

شعبیؒ جیسے متعدد اکابر کو دیکھا کہ ان کے بائیں ہاتھ میں انگوٹھی ہوتی تھی، (حاشیہ رد المحتار لابن عابدینؒ ج ۶ ص ۳۶۱ ط

دار الفکر للطباعة والنشر بیروت ۲۰۰۰ء)

☆ حضرت امام مالکؒ بھی بائیں ہاتھ میں انگوٹھی پہنتے تھے (حاشیہ العدوی علی کفایۃ الطالب الربانی ج ۲

ص ۳۶۰)

علامہ علاء الدین کاسانیؒ (م ۵۸۷ھ) اور دیگر کئی فقہاء کا مشاہدہ یہ ہے کہ عرف دونوں طرح کا رہا ہے

بعض لوگ دائیں ہاتھ میں انگوٹھی پہنتے ہیں اور بعض لوگ بائیں ہاتھ میں (بدائع الصنائع ج ۱۳ ص ۴۳۶ ط دار لکتب

العلمیۃ بیروت ۱۹۸۶ء)

انگوٹھی کے بارے میں فقہاء کا مسلک

جہاں تک فقہی روایات کا معاملہ ہے، تو جمہور فقہاء یعنی حنفیہ، مالکیہ اور حنابلہ کے نزدیک مرد کے لئے بائیں ہاتھ میں انگوٹھی پہننا افضل ہے، بلکہ بعض علماء احناف نے دائیں ہاتھ میں انگوٹھی کے استعمال کو مکروہ کہا ہے، اور بعض نے اس کو اہل فساد کی علامت قرار دیا ہے..... لیکن حق بات یہ ہے کہ حنفیہ کے نزدیک دائیں ہاتھ میں بھی انگوٹھی پہننا بلا کراہت جائز ہے، گو افضل یہ ہے کہ بائیں ہاتھ میں استعمال کیا جائے (دیکھئے: رد المحتار علی الدر المختار ج ۶ ص ۳۶۱ ط دار الفکر بیروت ۲۰۰۰ء، تبیین الحقائق للردیعی ج ۱۶ ص ۳۵۱، البحر الرائق لابن نجیم (م ۹۷۰ھ) ج ۲۲ ص ۱۲۷، الحیط البرہانی فی الفقہ العمانی لبرہان الدین مازہ ج ۵ ص ۲۰۱ ط دار احیاء التراث بیروت، درر الحکام شرح غرر الاحکام لملاخسر (م ۸۸۵ھ) ج ۳ ص ۴۷۱، مجمع الانہر فی شرح ملتقی الابحر شیخ زادہ (م ۱۰۷۸ھ) ج ۳ ص ۱۹۷ ط دار الکتب العلمیۃ بیروت ۱۹۹۸ء وغیرہ)

☆ مالکیہ کے نزدیک نہ صرف یہ کہ بائیں ہاتھ میں انگوٹھی پہننا افضل ہے بلکہ دائیں ہاتھ میں انگوٹھی پہننا ان کے نزدیک مکروہ ہے،

”قاضی ابوبکر ابن العربی نے موطا کی شرح القبس میں لکھا ہے کہ اگر چیکہ رسول اللہ ﷺ سے دونوں ہاتھوں میں انگوٹھی پہننا ثابت ہے لیکن اکثر روایات اس طرف ہیں کہ آپ ﷺ بائیں ہاتھ میں انگوٹھی پہنتے تھے، اس لئے آپ ﷺ کی اتباع میں بائیں ہاتھ میں پہننا مسنون ہے،..... دوسری وجہ یہ ہے کہ بائیں ہاتھ میں انگوٹھی کے استعمال سے عجب کم پیدا ہوتا ہے،..... نیز دائیں ہاتھ میں انگوٹھی پہننے کی صورت میں دیگر امور میں دشواری پیش آسکتی ہے، (حاشیۃ العدوی علی کفایۃ الطالب الربانی لعلی الصعیدی العدوی الماکلی (م ۱۱۸۹ھ) ج ۲ ص ۵۸۸ ط دار الفکر بیروت ۱۴۲۱ھ، الفواکہ الدوانی علی رسالۃ ابن ابی زید القیروانی (م ۱۱۲۶ھ) ج ۱ ص ۹۶ ط مکتبۃ الثقافتہ الدینیۃ، البیان والتحصیل لابن رشد القرطبی (م ۴۵۰ھ) ج ۱ ص ۳۱۳ ط دار الغرب الاسلامی بیروت ۱۹۸۸ء، شرح مختصر الخلیل للحرثی (م ۱۱۰۷ھ) ج ۱ ص ۴۵۶)

☆ حنابلہ بھی پوری طرح حنفیہ کے ہم خیال ہیں، امام احمد بن حنبل کے بقول انہوں نے دائیں ہاتھ والی روایات حدیث کو اس لئے چھوڑ دیا کہ وہ کمزور یا منسوخ ہیں (دیکھئے الانصاف فی معرفۃ الراجح من الخلاف علی مذہب

الامام احمد بن حنبلؒ لعلاء الدین المرادوی دمشقی (م ۸۸۵ھ) ج ۳ ص ۱۰۳ طبع اول ۱۲۱۹ھ دار احیاء التراث بیروت
، کشف القناع ج ۲ ص ۲۳۶، مطالب اولی النہلی ج ۲ ص ۹۲)

البتہ اکثر فقہاء شافعیہ کے نزدیک دائیں ہاتھ میں انگوٹھی پہننے کی فضیلت زیادہ ہے، اگرچہ کہ بائیں ہاتھ
میں بھی پہننا جائز ہے، لیکن دائیں ہاتھ کی عمومی شرافت کا تقاضا یہ ہے کہ اس کو یہ خصوصیت حاصل ہو، جبکہ بعض شافعیہ
کی رائے یہ بھی ہے کہ بائیں ہاتھ میں ہی انگوٹھی پہننا افضل ہے، ان حضرات کے پیش نظر حضرت عبداللہ بن عمرؓ کی
روایت ہے کہ وہ بائیں ہاتھ میں انگوٹھی پہنتے تھے (دیکھئے: ۱۔ مجموع شرح المہذب ج ۳ ص ۴۶۲، ۴۶۳، الاقناع ج ۱
ص ۲۲۱ للخلیب الشریبیؒ (م ۹۷۷ھ) ط دار الفکر بیروت ۱۴۱۵ھ، حواشی الشروائی والعبادیؒ ج ۳ ص ۲۷۶، روضۃ
الطالبین وعمدۃ المفتین للوئیؒ (م ۶۷۶ھ) ج ۲ ص ۶۹ ط المکتب الاسلامی ۱۴۰۵ھ، معنی المحتاج للشریبیؒ ج ۱ ص ۳۰۹
ط دار الفکر بیروت، نہایت المحتاج للربیؒ (م ۱۰۰۲ھ) ج ۳ ص ۹۲ ط دار الفکر بیروت ۱۹۸۴ء، الحاوی للفتاویٰ للسیوطیؒ ج ۱
ص ۲۷۵ ط دار الکتب العلمیہ ۲۰۰۰ء، اسنی المطالب للانصاریؒ ج ۱ ص ۲۷۸ ط دار الکتب العلمیہ ۲۰۰۰ء، حاشیۃ اعانتہ
الطالبین للدمیاطیؒ (م بعد ۱۳۰۲ھ) ج ۲ ص ۱۵۶ ط دار الفکر بیروت، وغیرہ)

انگوٹھی اور گھڑی کا حکم ایک ہے

یہ تصریحات گوانگوٹھی کے بارے میں ہیں لیکن گھڑی کا حکم بھی اس سے مختلف نہیں ہے، اس لئے کہ اپنی
ساخت اور معنویت کے لحاظ سے دونوں میں بڑی یکسانیت ہے، دونوں کی ساخت ایسی دھات سے ہوتی ہے جس کا
استعمال عام حالات میں بلا ضرورت مردوں کے لئے پسندیدہ نہیں ہے، بعض علماء عرب نے اس کی صراحت کی ہے اور
انہوں نے اپنے مسلک حنبلی کے مطابق گھڑی بھی بائیں ہاتھ میں استعمال کرنے کو افضل قرار دیا ہے،
شیخ محمد بن صالح بن محمد العثیمینؒ (م ۱۴۲۱ھ) ماضی قریب کے اکابر علماء عرب میں گزرے ہیں، تحریر کرتے

ہیں:

هل یسن الخاتم فی الیسار او الیمین؟ الجواب : قال الامام احمدؒ الیسار افضل لثبوتہ
وضعف الاحادیث الواردة عن الرسول ﷺ أنه كان یتختم بالیمین..... ویؤخذ من هذه المسئلة
أن وضع الساعة فی الید الیمنی لیس افضل من وضعها فی الید الیسری، لان الساعة اشبه

ماتكون بالخاتم..... (الشرح لمصنع علي زاد المستنقع لمحمد بن صالح العثيمين ج ۶ ص ۱۰۷ طدار ابن الجوزي طبع اول ۱۴۲۲-۱۴۲۸ھ)

ترجمہ: سوال: انگوٹھی بائیں ہاتھ میں مسنون ہے یا دائیں میں؟..... الجواب: امام احمدؒ فرماتے ہیں کہ بائیں میں افضل ہے، اس لئے کہ نبی کریم ﷺ سے اس کا ثبوت موجود ہے، اور دائیں ہاتھ میں انگوٹھی پہننے والی روایات کمزور ہیں..... اور اسی سے گھڑی کا مسئلہ بھی نکلتا ہے کہ دائیں کے بجائے بائیں ہاتھ میں پہننا افضل ہے، اس لئے کہ گھڑی انگوٹھی سے بڑی مماثلت رکھتی ہے۔

شیخ عثیمینؒ نے عقل و فکر کے اعتبار سے بھی اس پر روشنی ڈالی ہے، وہ کہتے ہیں کہ بائیں ہاتھ میں گھڑی کے استعمال میں زیادہ راحت و آسانی ہے،..... گھڑی دیکھنا آسان ہوتا ہے،..... اسی طرح دائیں ہاتھ میں گھڑی کے خراب ہونے کا اندیشہ زیادہ ہے اس لئے کہ دائیں ہاتھ اکثر اوقات حرکت میں رہتا ہے (حوالہ بالا)

معانقہ کا مسئلہ

معانقہ دائیں طرف کرنا مسنون ہے یا بائیں طرف؟..... احادیث پاک، آثار صحابہ اور سلف صالحین کی تعلیمات میں کہیں اس کی طرف اشارہ موجود نہیں ہے،

در اصل عہد نبوت میں معانقہ کا عام رواج نہیں تھا، خاص موقعوں پر ہی کوئی کسی سے معانقہ کیا کرتا تھا، عام طور پر سفر سے واپسی پر یا طویل وقفہ کے بعد ملاقات پر معانقہ کیا جاتا تھا، خود نبی کریم ﷺ سے بھی صرف چند بار ہی معانقہ کا ثبوت ملتا ہے، مثلاً:

☆ ایک روایت حضرت عائشہ صدیقہؓ کی ہے بیان فرماتی ہیں:

قدم زيد بن حارثة المدينة ورسول الله ﷺ في بيتي فأتانا فقصرع الباب فقام إليه رسول الله ﷺ عرباناً يجرون ثوبه والله ما رأيتُهُ عربياً قبلاً ولا بعدة فاعتنقهُ وقبلهُ (سنن ترمذیٰ مع الإلبانی ج ۶ ص ۶ طدار احياء التراث العربی بیروت)

ترجمہ: زید بن حارثہؓ مدینہ واپس ہوئے اس وقت رسول اللہ ﷺ میرے گھر میں تشریف فرما تھے، انہوں نے آ کر دروازہ پر دستک دی تو رسول اللہ ﷺ ان کے لئے اپنے کپڑے کھینچتے ہوئے ننگے ہی اٹھ کھڑے ہوئے، (یعنی

کاندھے اور پیٹھ پر کپڑے نہیں تھے) میں نے اس طرح برہنہ حالت میں باہر نکلتے ہوئے آپ ﷺ کو نہ اس سے قبل دیکھا اور نہ اس کے بعد دیکھا، آپ ﷺ نے ان سے معاف فرمایا اور بوسہ دیا۔

امام ترمذیؒ نے اس حدیث کو حسنِ غریب قرار دیا ہے،

☆ دوسری روایت حضرت ابو ذر غفاریؓ سے ہے، وہ فرماتے ہیں کہ:

مالقیتہ قط إلا صافحنی وبعث الیّ ذات یوم ولم اکن فی اہلی فلما جئت اخبرت أنه أرسل الیّ فأتیتہ وهو علی سریرہ فالتزمتنی فکانت تلک اجود واجود (سنن ابی داؤد ج ۳ ص ۵۲۲ ط دارالکتب العربی بیروت)

ترجمہ: رسول اللہ ﷺ ہر ملاقات پر مجھے مصافحہ کا شرف عنایت فرماتے تھے، ایک بار آپ نے مجھے بلا بھیجا، لیکن میں اپنے گھر میں موجود نہیں تھا، گھر واپس آیا تو خبر ملی، میں دوڑا ہوا خدمت عالیہ میں حاضر ہوا، آپ سریر آراء نعمت تھے، آپ نے مجھے سینے سے لگا لیا، پس اس سے اچھی کیا بات ہوتی۔

☆ تیسری روایت حضرت عبداللہ بن جعفر کی ہے وہ اپنے والد حضرت جعفرؓ کے حوالہ سے بیان فرماتے ہیں

کہ:

لما قدمنا علی النبی ﷺ من عند النجاشی تلقانی فاعتقنی (شرح معانی الآثار للطحاوی ج

۳ ص ۲۸۱ ط دارالکتب العلمیہ بیروت ۱۳۹۹ھ)

ترجمہ: جب ہم لوگ نجاشی کے پاس سے نبی کریم ﷺ کے پاس حاضر ہوئے تو آپ نے مجھ سے ملاقات

کی اور معاف فرمایا،

☆ حضرت ابو ہریرہؓ بیان فرماتے ہیں کہ حضرت حسن بن علی سے رسول اللہ ﷺ نے معاف فرمایا

(شرح السنۃ للامام البغوی ج ۲ ص ۲۹۰ ط المکتب الاسلامی دمشق بیروت ۱۹۸۳ء)

ان روایات سے معاف کا ثبوت ملتا ہے، جبکہ اس کے برعکس حضرت انسؓ کی ایک روایت میں معاف سے

منع کیا گیا ہے:

حضرت انس بن مالکؓ فرماتے ہیں کہ:

قلنا يا رسول الله ﷺ! أينحنى بعضنا لبعض قال لا قلنا أيعانق بعضنا بعضاً قال لا ولكن

تصافحوا (ابن ماجه مع حاشية السندى (م ۱۱۳۸ھ) ج ۷ ص ۱۰۷)

ترجمہ: ہم نے عرض کیا یا رسول اللہ! کیا کوئی کسی کے لئے بوقت ملاقات جھک سکتا ہے؟ آپ ﷺ نے

فرمایا، نہیں، ہم نے پوچھا، کیا ہم ایک دوسرے سے معانقہ کر سکتے ہیں؟ آپ ﷺ نے فرمایا نہیں، البتہ مصافحہ کرو۔

علامہ سندھی نے اس پر حاشیہ لگایا ہے کہ معانقہ کی ممانعت مطلق نہیں ہے بلکہ اس کا مطلب یہ ہے کہ معانقہ

کبھی کبھی خاص مواقع پر اظہار مسرت یا اظہار خصوصیت کے لئے کیا جاتا ہے، ہمیشہ نہیں، (حوالہ بالا)

امام ابو منصور ماتریدی نے یہ تاویل کی ہے کہ جو معانقہ سفلی جذبات کے تحت کیا جائے وہ ممنوع ہے اور جو

بطور عزت و کرامت اور پاکیزہ جذبات کے ساتھ ہو، وہ درست ہے (تیسین الحقائق شرح کنز الدقائق للرحمہ علی ج ۶

ص ۲۵ ط دارالکتب الاسلامی بیروت ۱۳۱۳ھ)

بعض صحابہ اور تابعین سے بھی معانقہ ثابت ہے مگر عموماً یہ معانقہ کسی سفر سے واپسی پر یا خاص موقع پر ہوتا تھا

، امام شعبی بیان فرماتے ہیں کہ صحابہ کرام باہم ملاقات پر صرف مصافحہ کرتے تھے، البتہ سفر سے واپسی پر ملاقات ہوتی تو

معانقہ کرتے تھے ((شرح معانی الآثار للطحاوی ج ۴ ص ۲۸۱ ط دارالکتب العلمیہ بیروت ۱۳۹۹ھ)

بعض حضرات کے ناموں کی بھی صراحت ملتی ہے مثلاً:

☆ حضرت عمر بن الخطابؓ نے حضرت حذیفہ بن الیمانؓ سے معانقہ کیا (مصنف ابن ابی شیبہ ج ۶ ص

(۱۳۹

☆ حضرت جابر بن عبد اللہؓ نے شام کا سفر کیا اور وہاں حضرت عبد اللہ بن انیسؓ سے ملاقات ہوئی تو دونوں

نے ایک دوسرے سے معانقہ کیا (الادب المفرد للبخاری ج ۱ ص ۳۳ ط دار البشائر الاسلامیہ بیروت ۱۹۸۹ء)

☆ حضرت سلمان فارسیؓ (غالبا کسی سفر سے) تشریف لائے اور مسجد میں داخل ہوئے، حضرت ابوالدرداءؓ

نے دیکھا تو اٹھ کر معانقہ کیا (شرح السنہ للإمام البغوی ج ۱۲ ص ۲۹۰ ط المکتب الاسلامی دمشق بیروت ۱۹۸۳ء)

☆ حضرت عمرو بن میمونؓ اور اسود بن یزیدؓ کی ملاقات ہوئی تو دونوں نے ایک دوسرے سے معانقہ کیا۔

☆ ابو جحزہؓ اور خالد اللاتحجج نے بوقت ملاقات ایک دوسرے سے معانقہ کیا۔

☆ حضرت صلۃ بن اشیمؒ کے اصحاب جب آپس میں ملتے تو ایک دوسرے سے معاف کرتے تھے وغیرہ

۔ (مصنف ابن ابی شیبہؒ ج ۶ ص ۱۳۹)

یہ معاف کے قلیل الوقوع ہونے کی علامت ہے کہ جب کوئی ممتاز شخص کسی سے معاف کرتا تو اس کو محسوس کیا

جاتا تھا،.....

اسی لئے امام مالکؒ جیسے عظیم شخص کو مرکز علم و ایمان میں رہتے ہوئے یہ معلوم نہ ہو سکا کہ یہ حکم عام ہے، اور نہ حضرت جعفرؒ کے علاوہ کسی سے حضور ﷺ کے معاف کی ان کو خبر ہو سکی، اسی لئے ایک ملاقات پر جب حضرت سفیان بن عیینہؒ نے ان سے معاف کرنا چاہا تو انہوں نے صاف معذرت کر دی اور اس کو بدعت قرار دیا، حضرت سفیانؒ نے حضرت جعفرؒ والے واقعہ کا حوالہ دیا تو اس کو امام مالکؒ نے ان کی خصوصیت قرار دیا، ابن عیینہؒ نے اس کے جواب میں کہا کہ خصوصیت کی کوئی دلیل موجود نہیں ہے اور کسی بھی حکم میں اصل یہ ہے کہ وہ عام ہو خاص نہ ہو، اس پر امام مالکؒ خاموش ہو گئے (عمدة القاری شرح البخاری للعینیؒ ج ۱ ص ۴۱۷، شرح صحیح البخاری لابن بطال القرطبیؒ ج ۹ ص ۴۹ ط مکتبۃ الرشد الریاض ۲۰۰۳ء)

خود حضرت امام اعظم ابوحنیفہؒ اور حضرت امام محمدؒ اس باب میں کافی تذبذب تھا، انہوں نے اس کو مکروہ

قرار دیا، گو اس معاملہ میں مفتی بہ قول حضرت امام ابو یوسفؒ کا ہے، ان کے نزدیک معاف کی اجازت ہے، (شرح معانی الآثار للطحاویؒ ج ۳ ص ۲۸۱ ط دار الکتب العلمیۃ بیروت ۱۳۹۹ھ، بدائع الصنائع للکاسانیؒ ج ۱۱ ص ۳۶۲ ط دار الکتب العلمیۃ بیروت ۱۹۸۶ء، تبیین الحقائق للزیلعیؒ ج ۶ ص ۲۵ ط دار الکتب الاسلامی قاہرہ ۱۳۱۳ھ)

معافہ کا طریقہ

ان تفصیلات سے ظاہر ہوتا ہے کہ معافہ دراصل کسی سے اپنی بے پناہ محبت اور شدت جذبات کے اظہار کا

ایک وسیلہ ہے، جو زیادہ سے زیادہ جواز کی حد تک جاسکتا ہے، مگر اس کے لئے وہ فضائل و مناقب نہیں ہیں جو مصافحہ کے لئے وارد ہوئے ہیں، اور اسی لئے معافہ کے تعلق سے ہمیں وہ تفصیلات دستیاب نہیں ہیں جو مصافحہ کے تعلق سے

موجود ہیں، مصافحہ کا طریقہ اور کیفیت بھی کتابوں میں موجود ہے، اس لئے کہ اس کی فضیلت بھی ہے اور ضرورت

بھی (دیکھئے رد المحتار لابن عابدینؒ ج ۶ ص ۳۸۲ ط دار الفکر بیروت ۲۰۰۰ء)..... لیکن معافہ کے سلسلے میں حدیث و فقہ

اور اخلاقیات کی ساری کتابیں خاموش ہیں،..... اس لئے معافقہ کا طریقہ کیا ہوگا؟ معافقہ ایک بار کافی ہے یا تین بار؟ وغیرہ اس طرح کے تمام سوالات کا جواب دینے سے عہد جدید کے اکثر محقق علماء نے اپنی بے بسی کا اظہار کیا ہے اور ان کو عرف و عادت اور صوابدید کے حوالہ کر دیا ہے، اس لئے کہ شریعت میں جس عمل کے لئے کوئی مخصوص ہیئت موجود نہیں ہے، اس کو ظن و تخمین کے ذریعہ کسی خاص شکل کا پابند نہیں کیا جاسکتا،

علماء عرب کی ایک جماعت نے اس خیال کا اظہار کیا ہے کہ شروحات حدیث اور لغت کی کسی کتاب میں معافقہ کا طریقہ ہمیں نہیں ملا، اگر کسی صاحب کو معلوم ہو تو براہ کرم ہماری رہنمائی کریں (الدرر السنیہ و مسائل نجدیہ لجموعۃ من علماء نجد الاعلام ج ۸ ص ۲۳۱)

فتاویٰ الشبکیۃ الاسلامیۃ میں ہے کہ معافقہ میں کسی عدد کی صراحت نہیں ہے، اس لئے حدود کی رعایت کرتے ہوئے ایک بار بھی کر سکتے ہیں اور ایک سے زائد بار بھی (ج ۹ ص ۱۰۰۸)

مکہ مکرمہ کے محکمہ قضا کے قاضی ہانی بن عبداللہ الجبیر نے ایک سوال کے جواب میں لکھا کہ ہمیں نہیں معلوم کہ عہد نبوی میں معافقہ کس طرح کیا جاتا تھا؟ یہ اعمال تعبیر میں سے نہیں ہے، اس لئے عرف اور احوال زمانہ کے مطابق اس کی مختلف شکلیں ہوسکتی ہیں (فتاویٰ واستشارات موقع الاسلام الیوم ج ۱۳ ص ۱۰۷)

اس سے ظاہر ہوتا ہے کہ نبی کریم ﷺ سے معافقہ تو ثابت ہے لیکن اس کا طریقہ نہیں، اس لئے جس عرف میں جو طریقہ رائج ہو اس کو سند جواز دی جائے گی، رہا یہ کہ بہتر طریقہ کیا محسوس ہوتا ہے؟ تو یہ احساس بھی ذوق و مزاج اور زمان و مکان کے فرق سے مختلف ہوسکتا ہے،

☆ کچھ لوگ کہہ سکتے ہیں کہ رسول اللہ ﷺ کو اکثر اعمال میں دائیں سے آواز کرنا پسند تھا، اس لئے معافقہ دائیں جانب ہونا چاہئے،

☆ لیکن کچھ لوگ اس کے مقابلے میں یہ کہہ سکتے ہیں کہ یہ کوئی دائمی اصول نہیں ہے..... علاوہ ازیں دائیں سے ابتدا عموماً ایسے اعمال میں پسندیدہ مانی گئی ہے جو باعث فضیلت ہو، جبکہ معافقہ صرف درجہ جواز کی چیز ہے درجہ فضیلت کی نہیں، بلکہ بعض فقہاء اس کی کراہت کے بھی قائل ہیں، اس کا تقاضا ہے کہ اس کو بائیں جانب انجام دیا جائے،

میرا اپنا احساس اس ضمن میں اپنے مطالعات اور اکابر کے مشاہدات کی روشنی میں یہ ہے کہ معانقہ کو بائیں طرف سے کرنا زیادہ قرین قیاس اور معانقہ کی روح و مزاج سے قریب تر ہے، اس لئے کہ گذشتہ صفحات میں عرض کیا جا چکا ہے کہ ملاقات کی ابتدا اسلام سے اور اس کی تکمیل مصافحہ سے ہوتی ہے، اس سے آگے کوئی مرحلہ باقی نہیں ہے،..... البتہ کسی انتہائی محبوب شخصیت کو رخصت کرتے وقت، یا سفر سے واپسی یا لمبے عرصہ کی ملاقات پر دل میں جو محبت کے جذبات امنڈ پڑتے ہیں معانقہ ان کی تسکین کا بڑا ذریعہ بنتا ہے، اس کا تقاضا ہے کہ معانقہ اس طرح انجام دیا جائے کہ قلب قلب سے مل جائے،..... اور یہ اسی وقت ممکن ہوگا جب معانقہ بائیں طرف کیا جائے،..... یہ طریقہ میرے نزدیک معانقہ کی روح اور مقاصد ملاقات کے زیادہ قریب ہے، واللہ اعلم بالصواب

اختر امام عادل قاسمی

جامعہ ربانی منور و اشرف، ضلع سمستی پور بہار

۷/ رمضان المبارک ۱۴۳۴ھ

